



19 ta' Lulju 2013
90/2013

L-ISQOF CHARLES J. SCICLUNA FIL-BRAZIL GĦAĊ-ĊELEBRAZZJONIJIET TAL-JUM DINJI TAŻ-ŻGĦAŻAGĦ

L-Isqof Awziljarju u Vigarju Ġenerali ta' Malta, Mons. Charles J. Scicluna, jinsab il-Brazil biex fimkien maż-zgħażaġħ Maltin jieħu sehem fiċ-ċelebrazzjonijiet tal-Jum Dinji taż-Żgħażaġħ. Iċ-ċelebrazzjonijiet uffiċjali, li ser jitmexxew mill-Papa Franġisku, jibdew nhar it-Tlieta 23 ta' Lulju, fil-belt ta' Rio de Janeiro.

Matul dawn il-jiem, l-Isqof Scicluna qed iżur parroċċa f' Rolandia, fl-istat tal-Paraná, fejn iż-żgħażaġħ Maltin qed jagħmlu xogħol volontarju fil-komunità. Din il-parroċċa, iddedikata lil San Ġużepp, hija mmexxija minn Dun Jose Agius, qassis Għawdxì.

L-Isqof Scicluna qed isegwi mill-qrib il-ħidma li ż-żgħażaġħ Maltin qed iwettqu mal-anżjani, mal-morda fl-isptar, mat-tfal u ż-żgħażaġħ, u mal-familji fil-bżonn. Hu kellu l-opportunità jiltaqa' wkoll mas-saċerdoti u r-reliġjużi Maltin li qed iwettqu ħidma missjunarja fil-Brazil.

Id-delegazzjoni Maltija, li qed tiġi koordinata mill-Kummissjoni Djoċesana Żgħażaġħ (KDŻ), mistennija thalli l-istat tal-Paraná l-Ġimgħa 19 ta' Lulju, filgħaxija, lejn il-belt ta' Jundiaí, fejn ser tiltaqa' mal-Isqof Malti Vincent Costa.

It-Tnejn li ġej, iż-żgħażaġħ Maltin mistennija jaslu f'Rio de Janeiro għaċ-ċelebrazzjonijiet tal-Jum Dinji taż-Żgħażaġħ. It-tema għal din is-sena hi "Morru, agħmlu dixxipli mill-ġnus kollha" (Mt 28:19).